

۱۶/۰۷/۲۰۱۲

غفور ليوال

## سحرگله او افغانستان

په دې ورځو کې رسنی ، د مظلومي سحرگلي په اړه ، پرخواشینونکیو خبرونو ډکې دي . دا کوشنی ناوې په پیسو خرڅه شوي ده او بیا یې په بغلان ولایت کې د خاوند په کور ، پر همدې دنیا دوزخ لیدلې دی ، رسنی وايي چې سحرگلي د خپل عزت د ساتلو لپاره دا ټولې شکنجې پر ځان زغملي دي ، مرگ یې په سترگو لیدلې خو خپله حیا یې ساتلې ده ، د خاوند دکورنۍ له خوا ( پیسو په وړاندې بدلمنی ته درایستلو لپاره ) په میاشتو میاشتو زنداني شوي ده ، وینستان یې پرې شکولي دي ، نوکان یې ترې ایستلي دي ، غوښي یې ورڅخه په امبور شکولي ، دومره یې وهلي ده چې څېره یې د پېژندلو نده او نور نو خپل او پردی نه پیژني ، گاونډیو پرې پولیس خبر کړي او اوس په روغتون کې ده ....

د افغانستان دغه لور دخپلې هیوادنې مور په څېر ده ، هو ! افغانستان هم هغې ته ورته دی ، افغانستان هم خپلوځینو بچوپه پردیو پلورلی و او بیا یې دخپلې کورنۍ نورو غړیو لوټ کړی و ، شتمنۍ یې ترې وړي وې ، شل او شوبت کړی یې و ، بدرنگه کړی و ، وینستان او نوکان یې ترې ایستلي وو ، تاریخ او فرهنگ یې ترې لوټلی و او.....

پر افغانستان هم پردی رابرابر شول او له خپلوڅخه یې وژغوره (!) ، خو اوس هم افغانستان او هم سحر گله دنورو لاس ته پاتې دي ، سحرگلي ته هم دروغتون کټ د مرگ وژوند پوله ده او افغانستان ته هم د پردیو رحم د مرگ او ژوند برخلیک ټاکي ، سحر گله له خپل خاوند ، خواښي او خسرگنی څخه پردی ډاکتران او پولیسان ښه گڼي او نامحرمه نارینه او ښځې ورته د ژغورنې پرېښتي ښکاري ، افغانستان هم د خپلو بچو د بېرحمیو ، وژنو او تالان له لاسه د پردیو کافرو خیرات ته احتیاج دی او دهر یوه رحم ته په تمه دی . سحر گلي هم دخپلې حیا او عزت ساتنه کوله چې ټولو ښځمنو ته د ملالې او ناهیدې ( چې له مکروریانو یې ځان راوغورځوه ) په څېر یو بل تاریخ پرېږدي او افغانستان هم خپله خپلواکي ساتله او دنړۍ د ټولو مظلومو ملتونو د خلاصون لپاره یې خپله وینه بهوله . سحر گله د پلارگنی او خسرگنی د بېرحمی ، حرص او ورسترگی قرباني شوه او افغانستان هم د ختیځ او لویدیځ د حرص ، لویې غوښتنې او ښکېلاک سیالیو وخور او لایې هم خوري . د سحر گلي په ژغورلو سره هم ډیرو کسانو ستوني وپرسول او د افغانستان تش په نامه ژغورونکیو هم د خپلو گټولپاره کڅوري وپرسولي ، ځوریدلي سحرگله ، په روغتون کې ، هماغومره د بېلابېلو چارواکو شور او ځور ، دکمر و فلشونو او مایکونو په عذاب کړي ده ، لکه افغانستان چې د لویدیځوالو کنفرانسونو ، تبلیغاتو او بي کټي هیاهو ستومانه کړی دی ، سحر گلي ته به هم د خواخوږیو دغه سخاوت له څو ورځو ډیر دوام ونه کړي او افغانستان هم تر اېده د نورو په ډالري سپروم ژوندی نه شي پاییدلای ، زمور اداري او سرکاري وضعیت داویره رامنځته کوي ، چې سحرگله یوځل بیا د خسرخیلو لاس ته ونه غورځیږي او د افغانستان برخلیک هم دې ابهام ته ورنږدې کیږي ، چې د گاونډیو لیوانو رحم ته پاتې نشي؟! دواړه حیران دي او دواړه به فکر کوي چې څه به پېښیږي ؟

سحر گله باید له رغیدو سره سم دخپل راتلونکي ژوند په اړه په خپله پریکړه وکړي : هغه زړه وره او غیرتي افغانه چې خپل عزت ساتلای شي باید خپل ژوند هم پخپله جوړ کړي ، دې نامرادي ناوې د خپل ولس په څېر خپله حیا ساتلې خو نن باید دخپلې ډوډۍ او کور غم پخپله وکړي ، هغه هیڅ ریښتیني خواخوږی نلري ، مور وپلار وپلورله او خسرگنی د مرگ میچني پرې وگرځولي .... خو یوه بله سحرگله وزبیریده دهغې په ځان کې ، دهغې په روح کې دا سحر گله به د ټولو مظلومو ښځو د ژغورنې جنده پورته کړي او .....

افغانستان هم ریښتیني خواخوږی نلري ، هیڅ سیاسي دوست یې نشته ، هر څوک تر خپله مطلبه یاردی ، هر نړیوال ځواک او هر گاونډی په خپلو گټو پسې راغلی دی .

د سحر گلي ولسه ! پخپل لاس دخپلې ډوډۍ گټلو او پر ځان درحم کولو سبق پیل کړئ ، له دې پرته بله لاره نشته . هغه ولس چې دخپلې ملي حیداساتلو لپاره یې هرڅه له لاسه ورکړل دا شرم څنگه زغملای شي ، چې خدای مکره خپلو لوټمارو ته یې د سوال لاس نیولی وي او تر قیامته د سوالگر ولس په توگه پېژندل کیږي؟؟ ژوندۍ دې وي سحرگله ، ودان دې وي افغانستان !

دېانو شمیره: له 1 تر 1